

Wysala ýetmedik söýgi ýa-da ajy aýrallyk... Sen gitdiň

Category: Kitapcy, Oýlanmalar

написано kitapcy | 23 январа, 2025

Wysala ýetmedik söýgi ýa-da ajy aýrallyk... Sen gitdiň

WYSALA ÝETMEDIK SÖÝGI

"Bu daň öňkilerden şeýle üýtgeşik.

Meni senden, seni menden aýyrdy."

Sen gitdiň – gözeller kän dünýäde sen şolaryň biridiň. Aşyklar
kän dünýäde men olaryň biridim. Aýra düşen ykballar kän
dünýäde biz şolaryň biridik. Hüýrler ýaly görkün, gunça ýaly
lebiň, umman ýaly gözleriň, tolkun ýaly gaşlaryň özüme
dözülmedik arzuwym, nesip etmedik täleým. Bir ömürlük
armanym.. Saçlaryň tarypyna deňäre zat tapmadym zeminden. Şol
gözellikleriň baryny özünde jemlän näzik beden dilberim. Özge
şire olja bolan jerenim, özge ýigide gelin bolan dilegim.

Gözleň çydamymy synaga salýar,

Sözleň gülle bolup ötyär içimden.

Saňa duşup, haýallady hyýallam,

Saňa duşup, galdym wagtyň göçünden.

(S.H)

Sen gitdiň – sen gideniňsoň bütün älem boşap galaýjak ýalydy.
Diýýälerä "Ýeke adamlykdymy bu şäher sen gidensoň boşap galdy"
-diýip. Ýöne mende beýle bolmady seniň ýoklugyň menden başga
ynsanyýete täsirini ötürmedi. Köçeler, ýollar, baglarda
güllerden bal çöpleýän arylar, saýraýan guşlar gara başagaý
işe, dükana, ykbalynyň indiki duralgasyna howlugýan adamlar
hemme zat edil öňki-öňkilik. Emma sen gideniňsoň boşap galan
men boldum. Ruhum tenimi terk edip indi mende lagşap galan
bedenden we hasrat doly ýürekden başka hiç zat galmadyk ýaly..

Boljakdym mydama seniñ ýanyñda,
Baky galjakdym men seniñ janyñda,
Emma göwnüm çöküp barýan çagynda,
Derdime dert goşup menden gidersen,
Gitseň yza haçan gaýdyp gelersen?!
(?)

Sen gitdiň – gitmezligiň mümkinmidi näme? . Sebäbi saýlaw biziñ elimizde dälidi.. Karary özgeler kabul etdi. Biz bolsa ýowuz kysmatyň elindäki oýunjagy bolduk. Sen meniňki, menem seniňki bolmalydyk emma seni menden, menide senden aýyrdylar. Söýgimi? Baýlyk öz göçümini göçüp durka söýgi çete çekilip durmakdan başga pişe edip bilmeýän eken. Menhem söýgüme baha kesip durkalar bir çetde sessiz synlap durdym. Sebäbi men garyp söýgümden başka gymmat baha hiç hili ele ilerlik zadym yokdy. Söýgümi bolsa gymmat baha diýip hasaplamadylar. Ýok, ýok men hiçkimi günäkärlejek bolamok. Bary ýogy nesibämiz aýry eken başa gürrüň artykça..

Açylmadyk dünýädiň sen meň üçin,
Men sende juda kän, kän syry gördüm.
Şonda-da her gezek ýylgyran çagyň,
Syrly ýylgyrşyňy gowluga ýordum.
(S.H)

Sen gitdiň – hany aýralyga sebäp seniň dogry manyda gitmekligiň bolanda. Beýle agyr degmezdi eger sen daşary ýurda ýa-da başga şähere çemadanyňy alyp gideniñde. Emma saňa gidýäň diýmekden görä barýaň diýmek dogry ýaly sebäbi seniň gidýän ýeriň yok barýan ýeriň bolsa öýňüzden onçakly uzakda hem däl.. Seniň barýaň baranyñda-da gelin kürtede, al ýaşyl öýmede barýaň! Dogruragy alyp gidýäler..

Özgä nesip boldy seniň gül roýuň,
Bir ölmedim synlap suratyn toýuň,
Ne kylsamda ahyr almaly boýun,
Öçmejek söýgüm diýp ýatlaýan seni.
(H.M)

Sen gitdiň – seniň söýgüň bilen men asmanlarda, bulutlarda
ýaşaýardym. Indi bolsa men sowuk köçelerde ganatsyz guşa däl,
ganatsyz garynja ýaly örmeläp ýörün yeriň oýly beýiginde. Meni
gynandyrýan zat seniň bilen gijäň bir wagtyňa çenli haýsydyr
bir agajyň saýasynda egin-egine, el-ele berip oturyp,
bilelikde süýji arzuw hyýallara berilip bilmedik. Göreçler-
göreçlere, dem-deme, leb-lebe arman boldy bu söýgüde.

Sen arzuw ederdiň azan aýdylsa,
Soň aglardyň başyň goýup egnime.
..Gözýaşlarmy dakyp gaýtdym gaýdamda,
Olar indi sümsüledir ömrüňe.
(?)

Sen gitdiň – eşidişime göre saňa gyňaç daňypdyrlar
adaglanypsyň. Söýen biri adaglan biri boldy duryberdi. Men
seni söýen wagtym ol nirdedi? Oňa adaglanyp durkaň men
nirdedim?.. Düşünmän galdym ykbalyň bu oýnuna. Seniň barmaly
oglanyňy goýdular garşyma garşydaş edip. Ol rakybym boldy emma
goreşsiz ýeňildim men. Ene-atalarňyz kesgitläpdir
ykballarmyzy. Ejize ganym boldular, baýa garyp etdiler. Daşa
dişim ötmedi, daga boýum ýetmedi nädeýin seni ellerimden
soguryp aldylar.

Bir günem üstüme ýykyldy dünýä,
Ýaglygyňy sogrup gyňaç daňdylar.
Biz birek-biregi ynjytjak däldik,
Ejeler durmuşy kynlaşdyrdylar.
(Ý.Ç)

Sen gitdiň – käte gijeler alabassyly düýş görüp basyrganyp
gözümi açýan we bar zadyň huşumda bolup durandygyna, düýş
däldigine göz ýetirýän. Nädip şeýle zatlar bolandygyna
düşünjek bolýan. Ýäşap ýörün emma indi bagtsyz ýaly bir wagt
bagtly bolandygymada şübhelenýän. Ýüregim indi bedenim üçin
barda ruhum üçin ýok ýaly. Ne gülesim ne-de aglasym, ne
ýaşasym ne-de ölesim, ne gidesim ne-de galasym, ne ýöräsim ne-
de durasym gelyär. Edil isleglermi, ýaşayş durşymy

kadalaşdyrýan beýnim sogrulan ýaly.

Bilýäňmi özüň?!

Gitseň, asman reňkin döker, dag çöker,
Umman çöker, galar hoňkaryp hana,
Çöllere çöker, güller çöker dyzyna,
Gözýaş çöker ýüregime, eý janym!

Gitmesene umytlarym ukladyp,
Saňa çaksyz ynanypdyr ýüregim...
(L.P)

Sen gitdiň – Pariždaky eýfel ýaly gözel duýgularym Hirosimanyň partladylşy ýaly ýykan ýumran boldy. Haýsydyr goşgudaky "Seniň beren bet bagtlygyňy, Çalyşman özgäň bagtyna" diýlişi ýaly seniň beren ezýetiňem eziz meniň üçin. Gije asmanda aýa seredip görsem aýam sensiz gamgyn ýaly. Günlerem sowap barýar bu ýyl gys ir geler diýýäler. Ýok bu sowuga pasyllaryň ýa tebigatyň dahly ýok. Aýrallygymyz antarktida-da gopan buz dagy ýaly sowatdy güneşli zemini.

Saňa duşup gaş kakdymmy başga men,
Senden özgä bakan bolsam käşkä men,
Indi adyň ýazyp bilmen goşga men,
Özgäň namysy diýp ýatlaýan seni.
(H.M)

Sen gitdiň – Megerem Şamyrat Orazow "Aýrallyk" aýdymyny aýtmagyna-da biziň ykbalymyz sebäp bolan ýaly. Seniň bilen nähili bagtlydym men. Gündizler medenýetli paýhas bilen gürleşsek gijelerne başartmazdy duýgular. Mende öňem söýgi we aýrallyklar bolanyny bilýäň. Olaryň yzasy entägem bitenokdy indi senem gidip barýaň kalbymda bir oýuk bolup. Gündizlerne ýeň bermeýän gaýgylam gijelerne hanjar sokýar kalbyma. Haýsydyr goşguda, haýsydyr aýdymda ykballarmyza meňzeş ýerleri bolsa sen düşýärsiň ýadyma. Damagym dolýar aglap bilemok. Ykballarmyz aýry eken ezizim. Men ýomut ogly sen bolsa teke gyzy atlarmyz agzalmady bir ýerde. Her näme bolsada beren

söýgüňe, duýglarňa we bagtyňa minnetdar senden. Hiçkim meni seniň ýaly söýmändi indem söýülmerin häzirki ýaly. Hoş gal meni mendende artygyrak söýen dilber. Bagtly bol ýörän ýoluň bagtdan püre-pür bolsun. Nesibeli oglanyň meniň berip bilaýjek bagtymdanan iki esse bagtly etjegine ynanyň. Meni hem oýlap ýörme kalbyň töründe süýji bir ýatlama bolsam bolýa göwün işiginde hoş gal ýürekdeşim, bagtly bol ýüregimdeş...

Dan atdy...

Bu dan onkilerden seyle uytgesik.

Meni senden, seni menden ayyurdy,

Her gunki bagt bn uran yuregim

Bu gun meni ahli zatdan doyurdy.

(Mahym)

MROKAS

Oýlanmalar